

# IL-MALTI

QARI LI TOHROĠ

ĠUNJU

L-AKKADEMJA TAL-MALTI

1971

---

## IL-MALTI FIL-HAJJA TA' KULJUM

Aktar minn ħamsin sena ilu, inħasset il-ħtieġa li xi ħadd jieħu ħsieb l-edukazzjoni u l-kultura tal-poplu tagħna b'mod aktar intensiv milli f'dak iż-żmien kienu joffru l-iskejjel tal-gvern ma' tul il-ftit snin li ma' tulhom it-tfal — min minnhom — kienu jmorru jitgħallmu hemmhekk. Nies ta' dehen, li kienu jaraw mill-bogħod, u ta' qalb ġeneruża, wieġbu għal din is-sejħa siekta, iżda qawwija. Huma dehrilhom, u ż-żmien tahom raġun, li dak il-għan seta' biss jintlaħaq permezz ta' tagħlim, qari, eċċ, bl-ilsien tal-poplu, jew l-ilsien Malti. Ngħaġġlu nżidu li dawn in-nies kienu jħossu wkoll il-ġmiel tal-Malti u xtaqu jarawh ikkoltivat u studjat aktar u aħjar u mxerred u magħruf mill-kotra.

Għalhekk, fl-14 ta' Novembru, 1920, huma ngħaqdu flimkien, wara sejħa publika, u waqqfu dik li llum hi l-Akkademja tal-Malti, iżda li għadha wkoll magħrufa bħala l-Għaqda tal-Kittieba tal-Malti kif kien l-ewwel isem li ħadet ix-xirka tagħhom.

Huma kienu jafu li qabel ma setgħu jimxu 'l quddiem riedu l-ewwelnett isibu tarf ta' tfixkil kbir li kien qed ixekkel ħafna l-iżvilupp ta' l-ilsien Malti fil-qasam letterarju; din kienet il-kustjoni ta' ortografija fissa, u mill-ewwel indaħlu biex iħolluha. Fl-1924 l-Għaqda ħarget, mitbugħ fl-Istamperija tal-Gvern, it-"Tagħrif tuq il-Kitba Maltija" u b'hekk bdiet it-triq li llum wasslet mhux biss għal ortografija fissa li biha jinqeda kulħadd, għal żvilupp l-aktar kbir fil-qasam lingwistiku u letterarju malti, u għalhekk aktar kultura fost il-poplu, imma l-ilsien Malti, l-ilsien tal-poplu, wasal biex jieħu postu fil-ħajja maltija, billi sar magħruf bħala l-ilsien Nazzjonali, wieħed mill-ilsna uffiċjali tal-amministrazzjoni governativa u tal-Università Rjali, sar l-ilsien tal-Qrati, tal-Parlament, tal-Liturġija tal-Knisja Kattolika Maltija.

L-Akkademja tal-Malti ma tistax ma titkabbarx b'dak, li, bil-

*għajnuma ta' oħrajn li għibdu l-istess ħabel magħha, irnexxielha tikseb tul il-medda ta' ħamsin sena. Għalhekk iddeċidiet li tfakkar il-ħamsin anniversarju mit-twaqqif tagħha bi, fost ħwejjeġ oħra, serje ta' konferenzi.*

*L-ewwel waħda minn dawn saret fl-Istitut Kattoliku nhar it-Tlieta, 13 ta' Mejju, 1971, mill-Wisq Rev. Mons. Prof. Karm Sant, B.A., D.D., S.S.D., dwar "Il-Malti fil-Ħajja ta' Kuljum".*

*Kif min mar għall-konferenza seta' mill-ewwel japprezza, l-Akkademja mhix sodisfatta għal kollox b'dak li sar s'issa, imma trid tfittex in-nuqqasijiet u tara x'jista' jsir biex il-qagħda tgħaddi għall-aħjar. Infatti l-għaref oratur, li tkellem minn fond ta' esperjenza u osservazzjoni, wera b'mod ċar l-għeltijiet li daħlu fl-ilsien mitkellem, b'self ta' kliem u frażijiet barranin li mhux biss mhu-miex meħtieġa, imma li huma la ħaġa u lanqas oħra, li jagħmlu lingwaġġ bastard u li jkerrhu 'l ilsienna; hu fisser dan b'eżempji ħajja u ssokta juri kif fil-qasam soċjali l-Malti baqa' miżmum lura u għadu mwarrab saħansitra minn dawk li meta jinqdew b'lingwa barranija, la jafuha, la jifhemu u lanqas jafu jużawha tajjeb — imma biss jagħmlu bħal ħaddieħor anki meta dawn jiżbaljaw, biex bħallikieku posthom fis-soċjetà mhux biss jibqa' bla mittiefes imma jogħla, u b'hekk, jaħsbu huma, ikunu aktar rispettati minn għajrhom.*

*Wara d-diskors infetħet diskussjoni li ħadu sehem fiha kwa-zi l-presenti kollha u tressqu suggerimenti siewja — l-aktar importanti, forsi, li l-Għalliema tal-Malti, f'kull xorta ta' skola li għandna, iħeġġu aktar it-tagħlim tal-Malti u jagħmluh prattiku b'mod li jilħaq il-ħtiġijiet tal-ħajja tagħna ta' kuljum, u f'manjera xierqa.*

*Għalaq is-serata l-President tal-Akkademja, li mhux biss ir-ringrazzja lill-oratur, imma b'erba' kelmiet magħzula bil-għaqaq wera x'irbaħna u x'għad irridu nirbħu.*

*Nittamaw li jinkiseb frott minn din il-ħidma, kif ukoll mill-konferenzi l-oħra li għandhom isiru skond il-programm imhejji diġa — u dejjem bl-iskop li jintlaħaq l-iskop li għalih twaqqfet ħamsin sena ilu l-GĦAQDA tal-KITTIEBA tal-MALTI.*

# IL-BALLATA TAL-BELT

Ta' J.P. VASSALLO

## Andantino.

Kemm hu sabih filghodu  
Nohrog fit-triq mid-dar,  
Il-fewga friska fuq wiċċi  
Niezla mis-sema ċar.

Nohrog, inhares ma' dwari  
U nerġa' nilqa' l-jum,  
U nhoss lil qalbi tħabbat,  
Li kollox mhux mitmum.

Taht l-ghajn tas-sema ikhal  
U l-bewsa shuna tax-xemx  
Inhoss qalbi titfarrag  
Għax hena akbar m'hemmx.

L-istess hitan tat-toroq  
Inhossom ihaddnuni,  
Donnhom jifirhu bija,  
Donnhom qeghdin jagħfsuni.

Bikri jċapċap jgħaddi  
Il-ġewnaħ tal-ħamiem  
Ibewweġ lejn il-misraħ  
Iħabbar risq u sliem.

Kultant jolqot il-widna  
L-ghana ta' xi għasfur  
Imjassar ġewwa qafas  
U nhoss lil qalbi tfur.

Niġru, nithabtu, ntiru,  
Go qafas aħna l-koll,  
U ngħannu go l-ezilju...  
Il-mewt ir-rabta tħoll.

Tibda tqum il-hajja,  
Tikber il-geġwigija,  
Il-baħħ tat-toroq jimla  
U timla l-hena fija.

Kemm hi għaziża s-sura,  
Sbejjah wiċċ il-bnedmin,  
Isbah mill-oqasma u gonna  
Mill-ibhra mifruxin.

L-ghajnejn li jsaħħru b'safa  
Friski fuq ward l-uċuħ  
Ta' tfal indaf xummiema,  
Bukkett dejjem ifuħ.

Kemm huma gheziez it-tfal  
Jittajru qtajja' qtajja'  
X'ghandu isbah minnhom  
Il-hoġor mimli tal-hajja?

Kemm hi haġa sabiha  
Titnissel go l-ulied;  
Id-dawl dejjem jissokta  
Meta jaqa' s-swied.

Sarbut ta' rġiel u nisa  
Jobdi tad-dmir is-sejha;  
Fl-ghemil herqana tagħha  
Il-hajja kemm hi sbejha.

Il-hwienet b'ġid imfawra...  
Min jixtri u min ibiġh,  
Min ħosbien kemm nefaq,  
Min ferħan bil-qligh.

Kemm hu sabih filghodu  
Tara kull bejjieġh  
Irodd il-hajr lil Alla  
Għax għamel l-ewwel qligh.

Bil-flus magħfusa f'idu  
Irodd l-ewwel salib  
Jittama fil-ħniena t'Alla  
Li dejjem barka ġġib.

L-ghana frisk tal-baħar,  
Tal-oqsmu u l-art l-uċuħ  
Jistiednu l-ghajn u r-rieda  
Biex itaffu l-ġuħ.

U d-deheb-il-frott tal-ħidma  
Tal-bniedem — jew ta' l-ghelt.  
Bħad-demem fil-ġisem jiġri  
Jiċċirkola mal-belt.

### Più Mosso.

Il-qiegha dejjem tişon,  
Joktor il-ħoss tal-kars;  
Min ighajjat, min ipespes...  
Tibdil u serq ta' ħars.

Min 'il quddiem iħares,  
Min iħares lura,  
Min jixxennaq libsa,  
Min jitghaxxaq b'sura.

Min ipaċpaċ, min jitmaşan,  
Min igerger, min isellem,  
Min jitbissem, min wiċċ Laskri,  
Min jitkaża, min jitkellem.

Min jisserdaq bl-ahħar 'maxi'  
Min imkittef b'nitfa 'mini',  
Min jissielet mas-sensala  
Min ibiġħ xi roqgha bini.

Min jikkaċċa xi Ministru,  
Min jiffitta Deputat,  
Min jincensa Civil Servant,  
Min jixxeblek m'Avukat.

Min bil-'delgry', min b'suttana,  
U min igħożż l-antika ċoqqa,  
Min ihawtel kollu ħerqa,  
Min jitqandel donnu qroqqa.

Min bil-'jeans' u min bil-'hipsters',  
Min bil-qalza għamla 'bell',  
Min bix-xagħar jistrieħ fuq spalltu,  
Kullimkien tara mudell.

Kemm niftakar fik Prudenzju  
Meta nara din il-qagħda,  
Għax tassew tassew jien ngħidlek  
Li l-bieraħ hu bħal għada.

### Sereno

Kultant lehen ta' qanpiena  
Jidwi minn xi knisja qrib  
U ifakkar lil kull wieħed  
Fejn il-veru hena jsib.

Hieni l-bniedem, qal Orazju,  
Għewwa għalqa mal-gendus,  
Hemm il-bogħod mill-ġenn tal-  
grati  
Mit-tqarriq, mill-ghagħha tal-  
gnus.

Iżda nħares kull fejn nista'  
Go kull rokna tal-ħolqien  
Jisboq dejjem nara l-bniedem  
Bi sbuħitu kullimkien.

Il-kafé, il-kazin, il-knisja,  
Il-barakka, fuq is-swar,  
Kull fejn nies ma' nies tiltaqa'  
Lili Ghajn ta' hena sar.

Sbieh il-kwiekeb, sbieh ix-xmajjar,  
 Sbieh is-siġar, sbejha x-xemx  
 Izda min surit il-bniedem  
 Jiena, naħlef, isbah m'hemmx.

M'aħniex kollha forsi twajba,  
 Forsi ħafna imjassrin,  
 Izda nħobbhom kollha kollha  
 Lil għeżiež ħuti l-bnedmin.

Taht id-deher ta' ħwejjeġ, iġsma,  
 Tgħidli sbieh kemm huma  
 sbieh,  
 Jiena nara tixgħel dejjem  
 Fjamma shiħa ta' erwieħ.

Hemm fin-nisġa lwien tal-ħajja,  
 Hemm ħajt iswed, hemm ħajt  
 ċar,

Il-mekkuq ħabrieki jtektek  
 Bejn il-ħlewwa u bejn l-imrar.  
 Jiena naf kull wieħed minna  
 Taht il-wieċ magħruf tal-Jien  
 Jerfa' moħbi dejjem f'qalbu  
 Il-misteru tal-għejxien.

Kif ix-xemx il-kwiekeb tgħammad  
 Meta tisreġ fis-smewwiet,  
 Hekk il-ħajja tgħammad qlubna  
 Bis-sbuħija tal-ġibdiet.

Għalhekk ngħanni din il-ghanja  
 Lilek, Belt, u nħoll il-lsien,  
 Ħuti, ħuti lkoll ma' dwari  
 U l-kbir Alla kullimkien.

Għalhekk jier insib il-ghaxqa  
 Fis-sbuħija tal-bnedmin  
 U fil-Belt dejjem nitwennes  
 Qalb il-herqa tal-ħajjin.

### Morendo

Kemm hu sab ħ filgħodu  
 Nohroġ fit-triq mid-dar,  
 Iz-żiffa tfewweġ fuq wiċċi,  
 Niezla mis-sema ċar.

Għad darba ddoqq qanpiena  
 Thabbar li ħini sar;  
 Inħalli l-Belt ta' qalbi  
 U nerga' ndur id-dar.

Inħalli d-dinja tas-sensi  
 U l-ghaxqa tal-bnedmin;  
 Nirtogħod bit-tama naqbad  
 It-trejqa tat-Twemmin.

Għall-aħħar darba nselli  
 Lil ħuti l-bnedmin;  
 U nsib il-maħf'a u l-hena  
 Għand Missier ħanin.

## GRADI TA' VERITA'

Ta' Patri Dwardu Fenech

Meta aħna nkunu rridu nuru b'xi mod is-sinjela ta' ħsbijiet li jkunu għaddejjin minn mohħna, aħna ninqđew bil-kelma.

Imma x'inh i-kelma? Santu Wistin iġhidilna li hi sinjal li fih tifsira (1). U kull sinjal ifisser xi ħaġa. Għalhekk fil-bidu tal-Kap 4 ta' **De Magistro** iġhidilna hekk: "Fil-fatt meta nitkellmu naghmlu s-sinjali, sewwa sew bħal ma nġhidu meta ninqđew bil-kelma "jissinifika". L-etimoloġija tidher aħjar bil-Latin: 'signum facere' — significare.

Jekk jien nilmaħ lil xi ħadd u rridu jiġi ma' ġenbi nista' nġhidlu 'Ejja', u nista' naghmillu sinjal b'idi biex jiġi. Mela, il-kelma 'ejja' u s-sinjal b'idi jwasslu l-istess messaġġ fl-individwu. Id-differenza qiegħda li fil-kelma 'ejja' is-sinjal hu magħmul bil-ħsejjes tal-organi tat-tliissin, u fil-każ l-ieħor is-sinjal hu magħmul bl-id, jiġifieri għandna kelma ġestikulata.

Santu Wistin jitkellem dwar erba' għamliet ta' kliem: il-kelma maħsuba, il-kelma mitkellma, il-kelma ġestikulata u l-kelma miktuba. Il-kelma maħsuba hi dik li naħsbu f'mohħna jew qabel ma nitkellmu b'fommna, jew meta nkunu nitkellmu wehidna mentalment biss. Il-kelma mitkellma hi dik li nlsissru wara li nkunu ħsbnieħa f'mohħna, titleħħen bis-saħħa ta' l-organi tat-tliissin, li l-kelma ġestikulata hi dik li nfiissru bis-saħħa ta' ġesti b'idejna, b'rasna jew b'ishma oħra tal-ġisem. Il-kelma miktuba hi dik li nuru bil-kitba. Minn dawn l-erba' għamliet tal-kelma, l-ewwel waħda biss hi interna. It-tlieta l-oħra huma esterni u jitolbu għamil fiżiku.

Fit-tagħlim ta' Santu Wistin, il-kelma mitkellma, il-kelma ġestikulata u l-kelma miktuba m'ħumiex ħaġa oħra jekk mhux il-kelma maħsuba mlibbsa b'sinjal estern u fiżiku. Il-kelma mitkellma għandha espressjoni fonika, il-kelma ġestikulata għandha espressjoni mimika u l-kelma miktuba għandha espressjoni grafika.

Sa ma l-kelma tkun ħadet l-espressjoni esterna tagħħa, ikunu ġraw tliet għemjjeļ fil-mohħ. Il-mohħ ikun ħaseb, il-mohħ ikun fittex fil-memorja l-espressjoni xierqa, il-mohħ ikun għażel il-kelma maħsuba.

Mela, l-ewwel xogħol tal-mohħ hu l-ħsieb. Għalhekk il-grad ta' verità jew ta' qerq li jkollha l-kelma espressa minn barra jiddependi fl-ewwel post mill-ħsieb.

Il-ħsieb jista' jkun jew ewlieni, jew sussidjarju. Il-ħsieb ikun ewlieni meta bir-rieda tagħna nibnuh u nsawruh fuq il-verità oġġettiva. Imma billi l-mohħ hu limitat u l-ebda bniedem ma jista' jaġħraf il-veritajiet kollha li jkun meħtieġ meta jkun qed jaħseb, il-grad tal-verità

li jista' jkollu l-ħsieb mhux dejjem ikun l-istess.

Il-ħsieb ewlieni hu dejjem ġenwin. U fil-fatt aħna minn għalina li hu tajjeb sakemm ma ndaħħlux l-idea tad-dubju fih. F'dan il-każ aħna neħduh bħala probabli, u nkunu lesti li nammettu l-kuntrarju jekk dan ikun ippruvat 'il quddiem.

Il-grad ta' verità fil-ħsieb ewlieni u ġenwin huma erbġha. Mela, nistgħu nġhidu li hemm ħsieb perfett, ħsieb imperfett, ħsieb dubjuż, u ħsieb żbaljat. Il-ħsieb ikun perfett meta jkun jaqbel għal kollox mal-verità oġġettiva. Għalhekk ma jkun jonqsu xejn u jkun sħiħ fih innif-su. Il-ħsieb ikun imperfett meta fil-qofol tiegħu jkun tajjeb, imma fi ħwejjeg żgħar ikollu xi nuqqas. Il-ħsieb ikun dubjuż meta jkun mibni fuq ipotesi u mhux fuq il-fatti ippruvati. Il-ħsieb ikun żbaljat meta, għalkemm inkunu għamilna ħilitna biex nġhidu s-sewwa, niġbdu konklużjoni ħażina. Hekk ġara, per eżempju, meta kienu jaħsbu li x-xemx iddur mad-dinja.

Minn dawn l-erba' gradi ta' verità li semmejna, l-ewwel wieħed biss jagħti l-probabilità li l-kelma tkun taqbel għal kollox mal-verità oġġettiva.

Wara li nkunu rajna kemm hemm verità fil-ħsieb, irridu naraw kemm se taqđina sewwa l-memorja. Għalhekk, fil-każ li kellna ħsieb perfett, il-grad ta' verità issa jiġi jiddependi mill-fatt jekk hix perfetta, jew imperfetta, jew dubjuża, jew żbaljata l-memorja. Jekk fiha m'għandniex elementi biżżejjed biex jaqđu sewwa l-ħsieb, il-grad tal-verità ma jkunx l-oġġla wieħed possibli. Għalhekk anqas il-kelma espressa minn barra ma jista' jkollha l-oġġla grad.

Jekk il-memorja tkun perfetta u taġġtina diversi possibilitajiet kif nistgħu nuru l-ħsieb, il-grad ta' verità jkun jiddependi mill-għażla tal-kelma maħsuba. Jekk il-moħħ jagħżel il-kelma xierqa, din tkun perfetta, u jkollna verità sħiħa. Imma jekk il-moħħ jagħżel kelma maħsuba inqas xierqa jew mhix xierqa, il-grad ta' verità jaqđ u jkollna kelma maħsuba imperfetta, jew dubjuża, jew żbaljata.

Fil-każ li l-kelma maħsuba tkun perfetta, il-grad ta' verità jkun jiddependi biss mill-kelma espressa minn barra. Jekk il-kelma maħsuba tkun espressa kif jixraq minn barra, bil-fomm, jew bil-ġesti jew bil-kitba, il-kelma espressa tkun laħqet l-oġġla grad ta' verità. Imma jekk, minħabba xi nuqqas, ma tintweriex minn barra b'mod xieraq, il-kelma espressa tista' tkun jew imperfetta, jew dubjuża jew żbaljata.

Mela biex nuru minn barra kelma li tkun taqbel perfettament mal-verità, irid ikollna ħsieb perfett, memorja perfetta biex turi l-ħsieb, ġudizzju perfett fl-għażla tal-kelma maħsuba, u espressjoni perfetta

tal-kelma espressa minn barra.

S'issa tkellimna biss fuq il-*hsieb ewlieni* u rajna li bih dejjem imirajna għall-*verità*. U fil-fatt *gie* li lhaqna l-*verità* oġġettiva, u *gie* li lhaqna biss il-*verità* suġġettiva u relattiva. Imma jonqos naraw fuq għamla oħra tal-*hsieb*. Kultant il-*bnedmin jaħsbu* haġa mibnija fuq il-*verità*; imma ma jkunux iridu juruha minħabba l-*hażen tagħhom*. Għalhekk, iġġaddu mill-*hsieb ewlieni tagħhom* għal *hsieb sussidjarju*. Jġġifieri, jiffalsifikaw għax riedu l-*hsieb ġenwin*, u hekk inisslu *hsieb de-ġenerat*.

Il-*hsieb sussidjarju* jista' jkun ta' *żewġ għamliet*: jew *qarrieqi*, jew *giddiebi*. Għalhekk sa min-nisel tiegħu hu mibni fuq il-*falzità*. Il-*hsieb qarrieqi* jfittex li juri haġa b'oħra biex hekk dak li jkun iqarra b'għajru. U l-*hsieb giddiebi* jzid jitbiegħed mill-*verità* billi jsawwar fih hwejjeg li m'humiex minnhom. Għalhekk il-*hsieb giddiebi* hu grad 'l isfel mill-*hsieb qarrieqi*.

Il-*hsieb sussidjarju* jehtieg ukoll il-*memorja*, il-*ġudizzju* fl-*għażla* tal-kelma maħsuba u, jekk ikun se jintwera minn barra, l-*espressjoni* (hsejjes tal-lehen, ġesti jew kitba).

Mill-*perfezzjoni* jew *imperfezzjoni* ta' kull waħda minn dawn is-*setgħat*, jiddependi wkoll il-*grad* ta' *qerq* fil-kelma espressa minn barra.

Għalkemm il-*hsieb sussidjarju* hu mibni sa mill-*bidu* fuq il-*qerq*, it-tliet *setgħat* l-oħra jtemmu dmirhom bħallikieku qed jaħdmu għall-*hsieb ewlieni*. U għalhekk jistgħu jkunu bħas-soltu, *perfetti*, *imperfetti*, *dubjużi* jew *żbaljati*.

It-tbiegħid mill-*verità* li jkun f'kelma espressa minn barra bħala *espressjoni* ta' *hsieb sussidjarju* ġej l-*ewwelnett* mill-*qerq* tal-*hsieb*, imma jista' jġi wkoll mis-*setgħat* l-oħra.

1. Ara: De Magistro, Cap. 2, fil-*bidu*.



# LIL P. DWARDU FENECH

Ta' Spiro Buhagiar

Tassew ma nafx kif għad irrid inhallsek  
 Ta' kemm miegħi għamilt, għaziż ħabib,  
 Minn mindu mqareb fuq il-bank fl-iskola  
 Ta' ħsiebi kont b'raġun miżmum b'tabib  
 Ara daqsxejn, illum bl-għodod 'l għamartni  
 Hatritni l-Muża minn tal-ħsieb sultan.  
 Alla iehor fuq l-allat tat-tajn ħassejtni  
 Għalkemm maż-żmien li ħlomt sfali duħħan.

Int bhali thoss, ħabib, demmek u demmi  
 Għandu mid-demmi ta' dawki il-qalbenin.  
 Li qatt ma ħamli lil gżiritna mkasbra  
 Minn gods ċakkar, bla ħila, l-barranin.

Wasal jum il-Helsien! Il-Fidwa magħna!  
 Fuq xtutna fl-aħħar bebbex iż-żerniq;  
 Hadmu bla heda ta' qabilna ..... tqatlu  
 Ma qatgħu qalbhom qatt li jterru t-triq.

Immiddu għonqna għax-xogħol, insinnu idejna,  
 Fuq l-inkwina tal-ħsieb inħaddmu l-kliem;  
 Nuru lill-barranin hlew-wiet ilsienna  
 Lill-ħeġġa ma tonqosx, ma tafx bi tmiem,

L'għalkemm il-qiegħa ma naqsitx titnaqqa  
 Hbieb godda ma naqsux li jkomplu t-triq,  
 L-għedewwa saru hbieb, il-fart irdoppja,  
 Sirna kotrana kif tant kien mixtieq.



# GHANJA LILL-HEMDA

Ta' Alexander Pope

(miġjuba fil-Malti minn Dwardu Zarb)

Ferhan il-bniedem, dak li b'għaqlu jaħdem  
 Ir-roqgħa t'art li wiret minn missieru,  
 U hawn fis-safa t'arja jimla sidru  
 Fuq art bla mqabbla.

Il-merhla ttih iż-żibda, l-għalqa l-hobza,  
 In-naghga s-suf li jinseg f'għata ratba,  
 Is-sigra d-dell li jahji fis-sajf mixwi,  
 Fix-xitwa l-ħatab.

Imbierek tassew dak li jgħix f'din l-għamla  
 Fil-waqt li sigħat, jiem u snin jitgerbu  
 Fis-serħ tal-moħħ, tal-gisem l-akbar saħħa,  
 Tal-jum fil-ħemda.

Fil-fond jorqod bil-lejl, jistudja w jedha;  
 Għalih bħal balzmu l-hin li fih jixxieghel;  
 Jahseb bla hajna w qerq li jgħibu t-toqol;  
 'Ma biss fil-għoġba.

Hekk irrid ngħix 'il bogħod mill-għajn, bla msemmi;  
 U hekk immut bla wara ma jibkuni;  
 Lanqas irrid li għebbla fqira turi  
 Fejn qieghed qabri.

# NON OMNIS MORIAR

## Ta' Dwardu Zarb

F'dawn it-toroq bogħod minn Malta  
 Kont għaddej f'aljenazzjoni;  
 Meta dort mal-kantuniera  
 Ilmaht ġejja purċissjoni.

Dik il-ġemgħa nisanija  
 Kienet tkanta wisq sabih:  
 Hassejt qalbi bħal tintefah  
 Meta smajt il-kant ferrieħ.

“T'adoriam Ostia divina .....”  
 Dik il-ġemgħa b'herqa għanniet;  
 Jien waqft naħseb imsaħħar  
 Fuq dal-kant, fuq dal-kelmiet.

\* \* \*

Minn fuq fommok harġet l-għanja,  
 Ja poeta tal-Maltin;  
 Bħala seher ġriet mad-dinja,  
 Għamlet bosta qlub henjin.

Il-lum f'qabrek ġismek therra,  
 'Ma dik l-għanja qatt tintemm;  
 Tibqa' magħna biex tqawwina  
 F'jiem ir-risq jew f'jiem il-hemm.

## LIL JOHN F. KENNEDY

Ta' Alfred Massa

Għalkemm neħħiek minn fostna l-għadu tiegħek  
 Iżd'ismek dejjem jibqa' jidwi magħna.  
 Minn fuq fejn inti qiegħed m'Alfa tagħna  
 Aghmel li nibqgħu nħossu r-rif ta' driegħek.  
 Ilna sentejn mifrudin minn miegħek  
 Imcaħħda lkoll minn fhemtek tant setgħana  
 Dmirek sew moqdi, paċi bnina tana  
 Fi żmien li l-bniedem fi trab l-art mar tmiegħek.  
 Tal-paċi xempju, mera tal-imħabba  
 Gellied qalbieni kont għall-ħaq u s-sewwa.  
 Giehek ghożzejna, żammejniah bla mtabba'.  
 Għalkemm għal ftit snin biss int hdimt għalina  
 'Mma bħal Missierek staghgħbu bik l-għedewwa.  
 Il-lum dejn kbir inhossu jkebbes fina.

## IL-LEJLA T-TOROQ

Ta' OLIVER FRIGGIERI

Il-lejla t-toroq mimlijin bħas-soltu  
 bin-nies imghagġla. Qiegħed ngħid li jridu  
 jagħtuna l-impressjoni li ħajjithom  
 qasira wisq biex tiġbor l-ideali  
 li għadhom kemm bdew jibnu.

Naf x'qed taħseb:

Il-ħajja tagħna t-tnejn hi twila żzejjed.  
 Jien nemmen bħalek għaliex ma' kull għodwa  
 insibni, bla ma rrid, quddiem ktieb oħxon  
 bil-folji vojta biex jimtlew. Fl-għaxija  
 ikolli nerga' nisma' l-passi tiegħi  
 b'ritmu perfett u tqil qegħdin jiżdiedu  
 mexjin fil-kuritur ta' l-eżistenza.  
 Għajnejja dejjem jiġbdu biex insibu  
 il-kantuniera li thallini nara  
 xi differenza.

Il-lejla t-toroq mimlijin bħas-soltu  
 bin-nies imghagġla. Jiena biss nistenna  
 iż-żmien, b'sabagħi jiċcaqlaq bejn xuftejja,  
 għaddej nervuż bil-mod il-mod minn hdejja.

## ITTRA LIS-SEGRETARJU

"England" House,  
Triq Lord Lloyd,  
Hamrun.  
29 ta' Ġunju 1971,

Is-Sur Godfrey Zarb Adami,  
Segretarju Onorarju,  
Akkademja tal-Malti.

Sinjur,

Nitolbok tippublikali din l-ittra f'"Il-Malti" forsi xi hadd li jaqraha jkun jsta' jsovlili żewġ diffikultajiet li għandi dwar kliem Malti.

Liema hija t-tajba "**merħba**" jew "merbħa"? Ġie li smajt min iġhid li "merħba" ġejja minn "raħeb" u fiż-żmien u l-ghajnuna antik l-irħieb kienu magħrufin għal-laqqha kbira u l-ghajnuna li kienu jagħtu lill-vjaġġaturi li fi triqithom ikunu jinħtieġu l-ikel u l-mistrieħ. Hawn ukoll min iġhid li ġejja minn "rebħa" billi fiż-żmien antik meta general jerga' lura f'pajjiżu rebbieħ, l-aktar fost ir-Rumani, kien jingħata laqqha trijunfali.

It-tieni diffikultà hi: liema hija t-tajba "maktur" jew "maqtur"? Hawn min hu tal-fehma li l-kelma ġejja minn "kotor" għax il-maktur nużawh meta l-muku ta' l-imnieher joktor. Min-naħa l-oħra hawn min isostni li ġejja minn "qatar" għax nużaw il-maktur meta mniħirna jkun se joqtor.

Niżiħajr bil-quddiem lilek għall-pubblikazzjoni ta' din l-ittra u lil min jista' jixhetli dawl fuq dak li staqsejt hawn fuq.

Dejjem tiegħek,

Vincent Caruana

## JUM TA' ROŽI

Ta' Stanley Mangion

Ix-xemx kienet qieghda tizreg. Kien il-hin ta' l-ghaxra, u ghalhekk tistghu taħsbu xi shana kienet niezla. Minn taħt sigra tal-palm kien jin-stema' lehen ta' mara tghanni. L-ghanja li kienet qieghda ttenni kienet ta' "L-Gharusa tal-Mosta". Kienet ghodha waslet fl-aħħar. Infatti kienet tghanni l-mewt ta' din it-tfajla Mostija misruqa mill-Gharab.

Wara li spiccat, hadet nifs qawwi, messet idha ma' mohħha, ħarset 'il fuq u regghet bdiet tghanni ghanja ħafifa.

Din il-mara, jew aħjar din ix-xebba kienet Roži, bint Karmnu. Kienet xebba twila u sabiħa. Kienet xebba twajba u mfahħra minn nies tal-post fejn tghammar. Illum messha tghin lil Marija timla l-qolol ta' l-ilma. Xogholha kien li tmexxi l-qolol tan-nies 'il quddiem. Sikwit jidhru gėjjin in-nisa, tnejn tnejn jitkellmu. Wara li jaqbd u l-qolol tagħhom mimlija jerggħu lura lejn darhom.

Iż-żmien li qieghed insemmi, kien żmien nieqes minn ħafna kum-ditajet. Il-vitijiet kienu l-anqas għadhom ħolmu bihom. Fid-djar kont issib il-bir ta' l-ilma. Issa li s-sajf kien daħal gmielu, l-ilma tal-bjar kien nixef u ghalhekk kulhadd kellu jmur jimla l-ilma mill-bir tal-komun li kien hemm fil-pjazza. Billi kien ikun hemm ħafna nies, kienu jhallu l-qolol f'ringiela wara xulxin, u kienu jhallu waħda biex tmexxihom u xi tnejn oħra biex jimlew. Wara imbagħad kienu jiġu għalihom.

Dan kien ix-xogħol li kienet qieghda tagħmel Roži. Forsi hu ftit antipatiku, iżda mid-dehra ma tantx iddejqet. Xorta waħda baqgħet tghanni biex hekk iż-żmien iġhaddi malajr.

Dan it-taqsim tax-xogħol kien isir hekk biex jiffrankaw ħafna żmien. Jekk wiehed imur dawra mar-raħal jara li f'dak il-hin, in-nisa minflok qagħdu jaħlu żmienhom laħqu għamlu x-xogħol tad-dar jew xi xogħol iehor. Franġiska lestiet il-ħasla. Pačika marret gabret ftit gheruq tas-silla għall-fniek waqt li Marija qalgħet xi sold għax marret tghin lil Ninu fir-raba'.

Il-hin iġhaddi. Jekk wiehed jagħti daqqa t'għajn lejn l-arloġġ tax-xemx li kien jinsab fačcata, jara li qed jimmarka nofs in-nhar. Il-qolol waslu biex jispiččaw ukoll. Bħal issa qed joqorbu żewġ nisa li mid-dehra se jgħorru l-aħħar żewġ qolol.

Roži tmattret waħda kbira waqt li tenniet il-kelmiet "Għall-Er-wieħ", tbissmet, sellmet lil ta' hdejha li spiccat timla u marret qajl qajl lejn darha.

Hekk għaddiet dan in-nofs ta' nhar saġfi. Wara li kiolet, telgħet fuq, inxteħtet fuq is-sodda u wara ftit sekondi ntilfet f'nagħsa ħelwa. Tistghu taħsbu kif hadet ir-ruħ din l-imsejkna xebba wara dan ix-xogħol

kollu ta' filgħodu. Il-hin malajr wasal biex Rożi terġa' tqum u tkompli n-nofs ta' nhar l-iehor tal-jum. Hadet belgħa kafe' u telqet tigrī b'dak il-pass hafif ta' xebba żaġżuġha lejn ir-razzett li kien il-Biżbiżji. Hemm sqat il-bhejjem għatxana u imbagħad bdiet thejji l-għalf ta' filgħaxija.

Waqt li bdiet tqatta' s-silla fuq ir-ronka, din ix-xbejba rahlija bdiet tghanni. Dan l-għana sabih u helu li wirtet mingħand ommha u missierha kien il-mezz waħdieni biex iż-żmien tarah qasir u ttaffi l-għejja li jgħib miegħu x-xogħol tar-raba'.

Damet tqatta' hafna għalf għax kellhom hafna bhejjem. Sadattant ix-xemx bdiet nieżla. Il-kulur tbiddel f'ahmar u x-xemx saret qisha ballun tan-nar. Il-ħmura bdiet tinfirex fuq l-għoljiet ta' madwar ir-razzett u f'dik il-ħemda kbira kont tisthajlek qieghed fil-ġenna ta' l-art. Xena li tnissel għaxqa, hena u paċi. Rożi fl-ahħar spicċat ukoll mix-xogħol ta' l-għalf. Missierha kien reġa' lura mill-għalqa. Sadattant missierha kien qieghed jirrangā il-biegha, Rożi għaddet il bajd u qegħditu fil-bix-kill. Mill-bogħod kien jinstema' lehen ta' qanpiena. Kienet qieghda ddoqq l-Ave Marija. Missier Rożi neħha l-beritta u beda jtenni bil-qalb is-Sliema għal tliet darbiet. Id-daqq ta' l-Ave Marija kien ifisser li l-hin kien sar biex joqorbu lejn id-dar. Rożi rikbet fuq il-karettun. Missierha niggeż l-baġħal u dan beda miexi bit-tlikki t-tlikki lejn id-dar. Kultant missierha kien iġħanni xi għanja ċajtiera biex it-triq tiqsar.

Din kienet l-storja ta' waħda mill-jiem ta' Rożi. Għalina din tidher stramba u forsi xi ftit kbira. Iżda din kienet il-ħajja sempliċi u għalenija li minnha għaddiet.

## NIFIRHU

*L-Akkademja tal-Malti tifrāħ — u ma tistax ma tifrāħx — bil-ħatra ta' l-Onor. Dr. Anton Buttigieg, B.A., LL.D., bħala Ministru tal-Ġustizzja u l-Affarijiet Parlamentari. L-Onor. Avukat Buttigieg hu Membru Akkademiku tagħna u huwa wieħed mill-poeti ewlenin tal-Letteratura Maltija u huwa xhieda oħra bil-karriera tiegħu ta' kif il-Malti u l-istudju tiegħu ma jtellifx kultura wiesgħa u ħidma nazzjonali siewja; li biex timxi 'l quddiem fil-ħajja mhux veru li trid iġġenneb lill-Malti u tintelaq fi ħdan kulturi barranija. Terġa' l-Avukat Buttigieg fissrilna kemm-il darba kif huwa jtitteż il-poeżija mhux darba fil, imma kulljum "kif kulljum jiġi Majsi bis-sel-lum". Bniedem ta' l-aqwa sensibilità, aħna nittamaw l-isbaħ ħwejjeġ għal Malta mill-ministeru tiegħu u nawguraw lil Dr. Buttigieg minn dawn il-paġni li jwettaq l-aktar ħwejjeġ sbieħ li tixtieq qalbu.*

## IT-TOQOL TA' DELLI

### Ta' Karmenu Ellul Galea

Niftakarni minn tfuliti  
bid-dell jimxi ma' saqajja,  
l-ewwel fraħt għoddejt看 b'logħba  
mbaġħad baqa' jsus warajja.

Sa ma kiber ma' xjuħiti  
giebni kollni taħt idejħ  
herra 'l ħsiebi, sewwes ġismi  
bħall-irsir mitluq għal bejħ.

Mħux biss barra 'mma wkoll ġewwa  
jew mal-ħbieb sa ġol-kazin,  
sew ġol-knisja kemm f'tijatru,  
fuq ix-xoġħol jew f'terrazzin.

Kullimkien insibu wrajja  
ukoll meta nkun maġħluq  
fid-dlam iebes ta' kamarti  
jew minn isfel nitla' fuq.

U niftakar qisu l-bieraħ  
fil-pulitka kemm fl-għaqdiet  
bla nkun naf jaqbeż ma' ġenbi,  
ma jħallini qatt fil-kwiet.

Dana delli s-salib tiegħi  
għaliex bħalu nħossu tqil  
ukoll jekk ninzel ġol-qabar  
xorta jibqa' mqit, qalil.

L-anqas kelma, l-anqas ċajta  
bih ma nista' ngħid mal-ħbieb,  
jindaħalli wkoll f'xi daħqa  
jew f'xi ħarsa ta' bla ħsieb.



Hu x'nhu, inhossni mjarar  
 sew fil-fehma kemm fl-ilsien  
 ukoll jekk ilsieni nrabbat  
 jew ninqata' ftit hosbien.

Naghmel x'naghmel, jiena l-hati  
 ukoll f'ghelt li ma nkunx fih,  
 kollox jidwi kbir u ikreh,  
 qatt qatt qatt xi ftit sabih.

U nitkellem bejni w ruhi:  
 ghax inhossni f'gat u ltim?  
 Jien inzomm li l-haqq hu wiehed  
 w ebd'allat ohrajn ma nqim!

X'nahti jiena jekk twemmini  
 ma jahmilx il-loghob tal-kliem!  
 X'hemm hazin li nqis u nwiezen  
 kif mal-gar nghix kwiet fis-sliem!

Imm'ghaliex o Alla tieghi,  
 jien mhux bniedem bhall-ohrajn?  
 Tajtni sura, ruh u hajja  
 u sawwartni bl-istess tajn?

Jiena nemmen, naf u nara  
 li quddiemek mhemmx qisien;  
 Inti hlaqtna u dawwaltna  
 bl-istess jedd fuq l-art, fl-ghajxien.

Iva ntbaht . . . . din hija hajti  
 b'dellijiet koroh u sbieh!  
 Hdejn il-qerq ta' qalb il-bniedem  
 x'mindaqqiet hajrek ninsih! . . . .

\* \* \*

Ma nistmerx is-swied ta' delli  
 imma nhobbu ma nafx kemm,  
 nistmerr biss il-bjuda ddellel  
 f'qalb ghajjura tghix fis-semm.

# SQALLI, TALJAN ...JEW SEMIN

Ta' MICHAEL AGIUS

Jorbot mal-ġhadd ta' Settembru/Diċembru 1970, p. 108

- KATUSA — Sq. catusa Sp. alcadus m-Għ, qadus  
 KECICU — Sq. ciucciu m-Għ ka-ciucciu (ka-ċučċu)  
 KEMMUN — T. q. Comino m-Gr kuminon m-Għ kammun Lh kammon  
 KERUBIN — T. cherubino m. Lh k' rub/k' ruv. Gh karubin  
 KIMIKA — T. chimica m-L m-Gr Chymia-chyomos-sugu) M. Gh al-kim-  
 ja  
 KISSER — (m. Kiser) Sq. cassari m. Gh kassara  
 KOČĀLA — Sq. succillatu m-Għ m Lh kaxol (tagħtu għaxwa, inte-  
 laq)  
 KONZ — Sq. conza m-Għ m-Lh qanoz (stad, firex ix-xbiek)  
 KOPPLA — T. cupola m-L cupa (cupula) M. Gh qobbat  
 KOSKSU — Sq. cuscusu Sp. alcuzcuz m-Għ kuskus  
 KOS — T. costi m-L. eccu-sic) m-Lh kaxos (ra jekk kienux tassew/veru)  
 KRINJOLA — T. corniola Sq. criniola m-L cornelius ċekkieni ta' cornu  
 (qarn) M. Gh qarn Lh. qeren  
 KURUNETTA — T. cornetta m-corno m-L cornus m-Għ qarn Lh. qeren  
 KUTNINA — T. cotonina m. cotone m-Għ quoton  
 LABARDA — T. labarda, alabarda m. Ger. helmbarte/helmparte (man-  
 nara) Larouse u Stappers ighidu m-Għ al-harbat (bajjunetta)  
 m. Harb (gwerra)  
 LAKUMJA — Sq. liccumia m-Tork/Għ — Tork luqum/loqum m-Għ ra-  
 hatul holqumi (mistrieħ tal-gerżuma)  
 LAMBIK/LAMPIK — Sq. lambiccu m-Għ al-anbiq  
 LAMPUKA — T. lampuga m Lh hapok (biż-żjieda ta' M)  
 LARING —Sq. naranja (pron. naranha) T. arancio m-Għ narang. Pers.  
 larang/narag  
 LEXXUNA — Sq. asciuna m.T ascia (n.m.m.) Lh lexon (Isien - msejha  
 hekk mill-ġhamla ta' Isien????)  
 LIBBIENA — Sq. libbiana — rih shun mill-Libja) m. Libja  
 LILA — T. lilla Fr. lilac Sp. lilac m-Għ lilag, lilak. Pers. lilaq Tork lilaq  
 LINFA — Sq. ninfa m-T. m-Lat m-Gr nymphe—alla falz mara li tghix  
 fil-baħar, għoljiet eċċ) m-Lh lanfda m.lan (idda) ???  
 LUKANDA — T. locanda m-L localis/locus. m. Gh/Pers Kan (lukanda)  
 el-kanu  
 LUMI — Sq. lumia m-Għ laimun, lamun Pers. limu. T. limone m-Persjan  
 LUMINATA — Sq. luminata m-Lumi m-Pers. limu

- MADAFFA — Sq. mataffa m-Gh Madaqqat (Met)
- MAGI — T. magi m-L magus m-Gr magos m-Pers. q. magus
- MAGAZZIN — T. magazzino Sq. magasinu m-Gh mahzan, Makhzan
- MANNA — T u Gr. manna m-Lh man hu - x'inhu dan? Gh mann Pers. manna (x'uħud jaħsbu li manna ġejja mill-Għ.)
- MANTAR — T. q mantaro (tabarro) Sq. mantali/mantarru m-Għ mantar (kapott, incirata)
- MASTIKA — Sq. mastica. T. mestice m-Fr mesteque m. Gr mastiche m-Għ.
- MARDEN — (m. radden, redder) Sq. mardanu m-Għ mirdan
- MARĠ — Sq. margiu m-Għ marg
- MASKRA — T. maschera m-L mascha — saħħara, wiċċ ta' saħħara. Fr. mestika Sir. mstka, mastaka
- MASTIKA — T. mesticā m-Fr mesteque m. Gr mastiche m-Għ mestika Sir. mstka, mastaka (siġra pistacia lentiscus.) Sq. mastica.
- MAŻŻRA — Sq. mazzara T. mazzera — bniedem fi xkora magħluqa b'ġebbla marbuta miegħu jew ma' riglejħ u idejħ marbutin u b'ġebbla oħra m'għonqu biex jitfghuħ il-baħar u jgħarrquħ. mill-Għ mazzarat
- MESSIJA — T. messia m-L. m. Gr messias m-Lh maxiah m. mexah (dilek) Sir. mesiha Għ. masiha (masha) m-LL
- MINA — T. Sq. mina m-L minare (Diez). jew m-L miniara (Rossignol) oħrajn mill-Għ mina - port) ???
- MINTNA — Sq. mintina m-Għ mintina
- MISK — L. muscum m-Gr moschos m-Pers musk/misk/misk Għ. mesk mis-Sanskritt muska-(haswa)
- MISSIER — (1) ? T. messere m-Fr. q. messire sidi (2) Għ. MISIR-il-qassis il-kbir tal-Kurdi (razza għarbija) m-Lh Moser minn masar (talla' rabba)
- MONSUN — T. monsoni m-Għ mausim (staġjun, temp)
- MOSKIJA/MOSKEA — T. moskea Fr. mosquee m-Għ masgid/mesgid m. sagad (qiem)
- MQAR — T. magari Sq. mascari m-Gr macarios (hieni) MAKARI m-Lh jaqor (rari)
- MRAMMA — Sq. murama, maramma, muramma m-L maremma (mogħ-xa mgħaddra ħdejn il-baħar, marsa) m. L. maritima m-Għ. maramma m ramma (sewwa ħajt)
- MUMJA/MUMMJA — T. mummia m Għ/Pers. mumia minn mum-xama' għall-iballzmar
- MUSULINA — T. mussolina Sq. musulina m. MOSUL (Mesopotamja.)
- NAKRA — T. nacra, Sp. Port. nacar m-Għ. Pers. naqra, nakra

- NANNA — T. nonna Sq. nanna m. Gh. pop. nannat (għal ma, nanna, mamma, l-mara ta' ziju min-naħa tal-missier, omm ukoll)
- NAZZARENU — T. m-L Nazarenus m-Gr Nazarenos m-Lh NAZAR (minn Nazaret).
- NĊIRA — T. cera lacca (cera-xama' m-L cera u lacca m-Pers Lak (żeb-għa ħamma)
- NIQA — Sq. naca m-Għ naqala (čaqlaq bennen) Tork quna (sodda) (Met)
- NITRU — T. nitro m-L nitrum m-Gr nitron m-Lh nether
- NJAM — T. legname m. iegno m-L lignum. Bil-Għ. nim, nam
- OSANNA — T. osanna m-L m-Gr. m-Lh hoxi-ehlisna, salvana) u A'nna - issa) — (fittex salvana)
- OSKUR/SKUR — T. oscuro m-L obscurus (ob-sċurus) m- Sans. scu/sku (għatta)
- PARKAN — T. baracane Sq barracan, barracani Fr. bouracan m-Għ barakan
- PANTOFFLA — T. pantofola m-Fr. pantofle) sp. pantuflo m-Għ bantoffli
- PAPIRU — T. papiro m-L m-Gr papyros m-Għ. Masri
- PAPOČĆ — T. babuccia m Sp babuchas m-Għ papuġ m-Pers papuġ, babug
- PAPPAGALL — T. pappagallo m-Fr papegai m-Għ babagħa, babagan. Gh Mas bagbagan
- PIZELLA — T. pisello Sq pisella m-L. pisum. Gr pizeli Gh Sir. bizilla Gh masri besella
- QAFIS — T. cafisso Sq cafisu Sp cafiz m-Għ qafiz mill-Lh qab.
- QAFTAN — T. q. cafetano. Fr caftan, cafetan. Sp u Port cafetan m-Għ khaftan, quftan, qaftan u m-Tork qaftan
- QALA — T. cala Fr cale Sq. Port cala m-Għ qala, Aff. ta' fuq qala-(golf)
- QALFAT — T. calafatare Sq. ċalafatari m-Għ gialfata, Gh pop. qalfata
- QAMLA — Sq. camula m-Għ qamla
- QAÑNEB — T. canapa m-L cannabis m-Għ qunnaba
- QANNATA — Sq. cannata m T. canna m L canna m-Għ qenninat (flix-kun)
- QANNEBUS — Sq. cannabusa m-L cannabis m-Lh qanbus (T. canapuc-cia)
- QANTAR — T. q. cantaro Sq. cantaru Sp quintal m-L cantharus m Gr kantharos m-Għ qantar, Tork qantar m-Kald. qintar
- QANUN — T. canone m-Gr. kanon m-Għ qanun
- QAQOČĆA — T. carciofo Sp. alcarchofa m-Għ al-kharxuf. Sq cacoccu

- m-Gh Lh. qamoxx, qumoxx (qaqoç tax-xewk)
- QARRABA — T. caraffa. Sp u Port garrafa m-Gh qarraba, Pers karaba  
Kald. ruqaba (Met)
- QASRIJA — Sq. casiria m-Gh Sir. qasria Lh. qaxur
- QASSATA — Sq. cassata (ġelat ukoll) m-Gh qathat; pop. qaxtat
- QASTAN — T. castagna m-Gr kastanon m-Gh kastana
- QATRAN — T. catrame Fr. chitran Sp alquitrán m-Gh qatiran Pers al-  
qatran
- QMIS — T. q. camisa Sq. cammisa Sp camisa Fr chemise m-Gh qamis  
Pers Qamis
- QOFFA — T. q. coffa — qfejfa ġhall-galletti, kelma tal-baħħara - Sp. al-  
cofa m-Gh quffa
- QOTON — T. cotone m-Gh Sir. qutun Gh Mas. qutin
- QUBBAJT — Sq. cubaitu m Gh qubbajt, qubbit, qubad m Masr q. qbit  
plural ta'aqbat li I-Kupti ġhamluha qubat
- QUÇCIJA — Sq. cuccia - soppa tas-smid mġholli fil-ħalib biz-zokkor ġħal  
meta taġhlaq sena tarbija M. Gh. kexkia Lh qaxux/stħar-  
reġ, faqad
- RADDIENA — Sq. riddena m-Gh raddana
- RAKKMU — T. ricamo m-Gh raqama
- RATAL — T. rotolo Sq. rotulu (m-T) m-Gh ratl. (RTAL Gh. artal)
- RAXX — Sq. arrucciari m-Gh raxxa Lh rasses
- REBEKK — (vjolin) T. ribeba, Fr rebec Sp. rabel Sq. ribbicchina m Gh  
RABAB (strument ġhamla ta' vjolin b'korda waħda)
- RIŻMA — T. risma Sq. risima Sp. resma m-Gh riżma (sirjak)
- ROSS — T. riso m-L m-Gr oryza Gh ruz m Pers q. ruzz
- RUMANA — T. romano Sq rumanu Fr. q. romman Fr romaine m. Gh  
roman
- RUXXMATA — Sq rasciamata m-T sciamare zēġhed (ġħan-naħal) m.L  
examen. examigen m exigo — keçça baġħat 'l barra m-Lħ rex-  
imata (reġistru)
- SABBARA — Sq. zabbara Sp. acibar m-Gh Mas. sabbara
- SABORRA — T.q.savorra T. zavorra m-L saburra m sabulum (ramel)  
m-Lħ zabur (borg)
- SAJTUN — Sq. saittuni (xewka bajda) m-Lħ xait (xewka) u žjieda ta'  
UN
- SANDLU — T. sandalo m-L sandalum m-Gr sandalon m-Għ sandal ak-  
tarx m. Sans "čandana"
- SAPUN — T. sapone m-L saponem m sapere (mir-riħa tfuħ) jew m-L  
sebum - xaħam tad-dam) Sq. sapuni. Gh u Pers sabun

- SATIN — Sq. satinu m-L setinus (tal-ħarir) m L seta (ħarir; ġhall-bidu kienet tffisser lanzita) ? m-Lħ sadin (flanella, satin)
- SAWT — Sq suattu (met) m-Għ saut
- SENSAL/SAMSTAR — T. sensale m. Fr. censal m. Fr. q. censel m-L censualem (uffiċċjal taċ-ċnus) M. Gh semsar Lħ sarser (ministru)
- SERACIN — T. seracino m. Gr. sarakanos m-Għ xarkiin
- SERAFIN — T. serafini Sp serafin m-L seraphim m-Gr serapheim m Lħ. seraphim (anġli tan-nar)? m-Għ xaraf (ġholi)
- SERP — T. serpe Sq. serpi m L serpere (tkaxkar) m Gr herpein (tkaxkar) m Sans. sarpa (serp)
- SERRIEQ — Sq. serricu m-Għ sarraq
- SFINĠA — T. sfinge m Gr sphinx m sphingein (ħonoq) m. Gh isfuġ, sfang, isfang isfanga (sifinga - sponża) Kald. isfuġ (bla N) Aff ta' fuġ (Xfenġa) FENĠA
- SIBT — (m sebġha) T. sabato Sp sabado Sq sabbatu m-Għ sabbt (al-sabbt) m-Lħ xabat
- SIDRU — T. sdru m L. sicera m Gr sikera m-Lħ xikar
- SIENJA — Sq. senia m-Għ sania
- SIMSMA — T. sesamo m Gr sesamon m-Għ simsim
- SKARLAT — T. scarlatto Sq. scarlatu m Pers saqalat (drapp aħmar)
- SKARTOĊĊ — T. cartuccio m carta m L charta Sq scartoccio, - Gh khartux
- SKUFJA — T. scuffia, cuffia m L cofea. Sq. scufia m Gh kufiat, kaffiat, asqufiat. (Gr skoyfia)
- SOFA/SUDA — T. sofa m-Għ suffah
- SOKKRA — Sq succhiru m Gh Sir Lħ sikra (feles)
- SOMMA — T. somma m L summa (summus - l-oghla) m. Pers xumar
- SORRA (tonn) — T. sorra m L sura (polpa, żaqq tat-tonn) Sq. surra Sp sorra m-Għ sorra
- SPINAĊI — T. spinacio, spinace m. Sp espinaca m Gh aspanac m Pers esfenag
- SUFRA — T. sovero, sughero m-L suber m Gh Sq. suvraru, suvaru m. Gh XUBAR
- SUMMAK — Sq summaccu m-Għ summaq
- TABAL — Sq. tabbali/tabalu Sp atabal, timbal m-Għ Tabl
- TAFTA jew TAFTAN — T. taffetta Sq taffitanu taffita' Fr taffetas m Pers taftah m taftan (baram)
- TAGEN — T. tegame m L tegere (ġhatta) m, Gh tagin m Kal. tagen
- TAJN — Sq taiu Fr. q. tai m Gh tain m Per tin
- TAKKWIN — T. taccuino m Gh taquim Lħ thoken (somma, numru)

- TAMBUR — T. tamburo Sq tamburu m Gh tambur, tabal m Pers tambur  
 TAMBAR/TANBAR — Sq. tamburari m Tambur  
 TAPTAP — Sq. taptapiari m Gh dabdaba (ħabbat iz-żarbun mal-art hu u miexi)  
 TARA — T. tara Sp tara m-Għ tarah/tarhah (Lat tara m-Għ)  
 TARIFFA — T. tariffa Sp. tarifa m-Għ tagħrifa, ta' rifa minn a' raf (gharaf)  
 TARCHIJA — Tal. q. tarchia m-Għ kelma tal-baħħara  
 TARTANA — T. tartana Sp tartana Fr tartane m-Għ taridah  
 TARTRU — T. tartaro m-L tartarum Sq tartaru m-Għ Pers durd (ħmieġ) (pop Turt wara saret turtur)  
 TARZNA — T. q. terzana Sq. tarsana, tirzana m-Għ dar es-sin'a (dar /ħanut tas-sengħa) (T. arsenale Fr. arsenal. Port arcenal Sp arsenal — m Gh  
 TAZZA — T. tazza (kikkra kbira. Sp. taza m-Għ tasa (kikkra, buqar ċkejken, tazza) Pers, tassa  
 TEBUT — Sq. tabutu, tabbutu Sp. ataud m-Għ tabut (twiebet-Għ tauabat)  
 TENTUXA — minn Tentex T.q. tanticcia, tanticchia m.T. tanto) Gh tantuxa Sir. danduxa (Għ tanataxa (Sir) danadaxa  
 TIGAN — Sq. tiganu m-Lħ agan (T.tegame m-L tegere (għatta) m-Lħ Ara TAGEN  
 TIGRA — T. tigre m-L tigris m-Gr tigris m Pers tigris (vleggħa, aktarx semmewha hekk minħabba l-heffa tagħha)  
 TJARA — T. tiara m-Pers tiara — turbant kbir li kienu jilbsu s-slaten Persjani fl-imghoddi  
 TOMNA — (kejl) — Sq tumminu m-Għ thumna h timnah  
 TOPAZJU — T. topazio m-L topatius m-Gr topazion mis-Sans topas m Tap (idda)  
 TOPPU — Sq. tuppū m. Tork tupe'. Fr toupet Cek ta' toup (Fr. q) (troffa xagħar)  
 TREWWU — Sq treu Gh tirifulun Lħ tur (igġerra)  
 TRIETAQ — Sq. tritacchia m-Għ tartaqqa (tertaq)  
 TUDUN — Sq. turuni, tuduni m-Għ turani (tajra tal-igħbla)  
 TULIPAN — T. tulipano m-Tork tulbend, dulbend (turbant — mix-xebħ tiegħu Pers. dulband. Ara Turbant  
 TURBANT — Sq. turbanti m-Tal turbante m. Pers dulband (dul-madwar, band - faxxa) Sp. turbante m Pers.  
 VALIĠĠA — T. valigia (bagoll) m-L vidulitia (vidulus - borża) Diez. Oħrajn m-Għ waliha (Valiha) (xkora kbira) Pers. ualike

- VASKA — T. vasca m-L vascus (battal, vojta) m-Għ saqa (seqa) Masqa (misqi) Met. V għal M
- VERANDA — T. veranda Port. varanda m-Pers. varanda
- VERMILJU — T. vermiglio m. L vermiculus Cek. ta' vermis m-Għ quermes (dudu ta' lewn aħmar sabiħ)
- XALATA — Sq. scialata m Kal xalata m xelah (għadda ż-żmien fix-xejn, tghażżen) xoloh (gawda, ta' gost/pjaċir, ferrah)
- XALL — T. scialle Sq sciallu Sp chal m-Għ, xal Pers xall Ku, Xamm
- XAWWATA — T. schiacciata Għ xauwata (mxawta)
- XIROPP — T. sciropo Gr syrop m-Għ xurb
- XITAN — T. satana m-Għ xajtan, xitan m-Lh satan (għadu)
- XLOKK — Sq. scialocco, Sp. xaloque, jalouqe, xeloque, (Catalan) xaloch T. sciurocco (Valenzja) jaloch, Fr. chelouq m-Għ xuruq (tlugh ix-xemx)
- XMARA — Sq. ciumara m T. fiume (F taljana -C fl-isqalli) m-L Flumen. Roudanovsky iġhid li xmara' ġejja mis-Sem (Għ) ximar minn xamara (xammar) billi r-ragħajja għarab eċċ fil-ġiri tagħhom f'xi barr kbir (deżert) meta kien ikollhim jaqsmu xmajjar, u widien eċċ kien ikollhom ixammru (jtellgħu) hwejjgħom 'l fuq u hekk nisslet il-kelma "xmara" (min Xammar)
- ZEKKA — T. zecca m- Għ sekka, sikka (konn li jistampa flus tal-metall) Hindus. sikka.
- ZOKK — Sq. zuccu m-Għ saq. Lh sek
- ZOKKOR — T. zucchero, Sq. zuccuru, Sp. azucar Fr. sucre m-Għ. sakkar, sokkar Pers. xakar Sans. sarkar (zokkor)
- ZAGARELLA — T. zaccherella, Sq. zagarella m-T u zagaredda Ċekkieni ta' zacchera m G.q zahar (qatra) (Zacchera tfisser tajn li jehel mad-dbielet, qliezet eċċ). Aleppo iġhid m-Għ sarida (strixxa tal-ġild)
- ZAGHFRAN — T. zafferano. Sp. azafran m Għ za' fran
- ŻAMBUR — Sq. zammu (lattante — għax meta jithallat mal-ilma jieħu l-lewn tal-halib) m-Għ zambur (żunżan baġhli)
- ŻAVORRA — bħal sabarra
- ŻBARRA — T. sbarra m-T barra m-L barra m-Għ barra
- ŻBIB — Sq. zebbibbu Sp. acibibe m-Għ sibib, zabib
- ŻEJTNI — (minn żejt) Sq. zaituni (għamla ta' żebbuġ) Sp. aceituni m-Għ zaituni
- ŻERNAQ — Sq. zurnicari (kħal) m-Għ zarraqa (għamel iżraq) Sir. zar-naq (żerżaq)
- ŻERU — T. zero m T.q. sefiro m Għ sifr Lh zer (kuruna għamla ta' 0)



Ara ċifra

ŽIBEL — T. romanjol zibala Gh zibl Kald. zebel Lh zebul

ŽIMARRA — T. zimarra m-Sp zamarra (ġield ta' tieni - muntun) m-Għ sammur ġild ta' annimal m-Fen. zamar - għażel, fired

ŽINŻEL — Sq. zinzulu T. zenzero ,zizzifo m-Gr zizyphon, zingiberis (ġinger) m.Għ ganzebil Malti u sqalli għas-sigra

ŽIR — Sq. ziru, nziru m-Għ zir Lh sir

ŽRINGĠ — Sq. larinci m.Għ Berb garan (met) u Z.Lh xorez, xriz u N (hanex)

ŽMERALD — T. smeraldo m-L m-Gr smaragdos Sans asma (ġebbla, haġ-  
ra) marzakata (żmerald) Gh. zamurad, żumurrad

## REĊENSJONIJIET

“Kittieba Ta’ żmienna”

Minn Oliver Friggieri

“Il-kritiku”, kiteb Graham Hough fil-ktieb “The Dream and the Task” “għandu d-dmir li jagħżilna l-aħjar xogħlijiet tal-letteratura; hu jrid ukoll iħaddem is-sensibilità iżjed raffinata tiegħu biex jagħtina ġudizzju u apprezzament xieraq.” Dan hu li Oliver Friggieri ried jagħmel fil-ktieb tiegħu li għadu kemm hareġ **“KITTIEBA TA’ ŻMIENNA”** (Lux Press) fejn wiehed jiltaqa’ ma’ studji kritiċi fuq tlieta mill-aħjar dramaturgi Ebejer, Aquilina u Diacono — żewġ poeti romantici — Vassallo u Briffa — u studju dwar il-poeti godda li dehru mill-1964 ‘l hawn. Dun Karm ma jidhirx iżda Oliver Friggieri qed jaħdem fuq l-Istorja tal-Letteratura Maltija (kif ighid fid-daħla) u wiehed jibqa’ żgur li hu jikteb taqsima sħiħa fuqu.

Il-ktieb hareġ fl-aqwa żmien għaliex hawn hteġa kbira għalih fostna. L-istudent kellu joqgħod biss fuq reċensjonijiet u fuq il-ktieb ta’ Aquilina “Studji Kritiċi Letterarji” biex jistudja l-letteratura Maltija. Imħabba li li m’hawnx tradizzjoni ta’ kitba kritika f’Malta, Oliver Friggieri għamel xogħol kbir u għad jittqies bħala wiehed mill-pijunieri f’dan il-kamp. Fil-fatt naħseb li rnexxielu joħloq lingwaġġ għall-kritika. Eżempju wiehed f’paġna 156 dwar Karmenu Vassallo: “Il-qarrej jintebah bit-telfa tas-saħħa wara l-istqarrija shuna, il-passività wara l-attività, il-kontemplazzjoni għajjena wara l-azzjoni mimlija enerġija”. Friggieri fittex is-setgħat mohbija tal-lingwa Maltija u rnexxielu tassew.

M’hemmx dubju li dan il-kritiku studja u qara hafna. Sikwit fil-ktieb hu juri li fehem sewwa wħud mill-aqwa idejiet filosofici li ħakmu l-kontinent u mill-movimenti letterarji ewlenin li hallew marka f’dawn l-

aħħar hamsin sena.

Oliver Friggieri ma jahlix spazju biex jagħti tagħrif bijografiku jew kwotazzjonijiet twal bla hteġa. It-tagħrif bijografiku jidher meta hu importanti waqt li l-kwotazzjonijiet huma magħzula biex jirrapprezentaw.

L-analizi hija l-ghodda ewlenija tal-kritiku u Friggieri juri l-intel-ligenza tiegħu meta jiġi biex jaqsam poezija jew drammi. Hu jibda taqsima billi jagħti ideja ġenerali dwar ix-xogħlijiet u l-persunalità artistika ta' kull awtur. Din hija biċċa xogħol iebesha mħabba li l-kummenti jridu jintrabtu ma' iżjed minn xogħol wiehed. Jiena żgur li whud mill-frazzjiet li uża Friggieri għad jintużaw bħala ismijiet għal mistoqsijiet u diskussjonijiet fl-eżamijiet għoljin. Nghidu aħna, Friggieri jiddefinixxi x-xogħol ta' Ebejer bħala "t-tijatru tal-kontrasti" u dwar K. Vassallo jikteb: "F'Vassallo hemm tensjoni bejn is-sentiment u r-raġuni."

Kull taqsima hija studju brillanti għalih waħdu. L-awtur jiżviliuppa l-argumenti tiegħu bil-mod iżda b'mod konċiż. Fl-istudju dwar Ebejer hu jibda billi jsemmi żewġ prinċipji ewlenin, u mbagħad jibqa' sejjer biex ifisser kollox. Kull drammi hu studjat għalih waħdu, iżda hawn ukoll Friggieri jishaq fuq preċiżjoni akbar, milli jagħmel studju ta' kull att tad-drammi. U dan huwa xogħol ta' għajnuna mill-akbar għall-istudjuż u għall-istudent.

Uhud mill-analizi tal-poezija ma jintesewx malajr. Wiehed jiftakar tajjeb ħafna l-mod kif hu jgħarbel il-poezija "Il-Kotra u Jien" ta' Briffa. Min jaqra siltiet bħal dawn iħossu mbuttat li jerga' jaqra l-poezija mill-ġdid u jħares lejhom iżjed mill-qrib u fil-fond.

Friggieri għandu hila wkoll iġhaqqad poezija jew drammi ma' xogħlijiet oħra ta' l-istess awtur. U hekk ma jagħtiniex stampi iżolati ta' xogħlijiet partikulari ta' kittieb. L-istadji varji ta' l-iżvilupp ta' kittieb jidhru bħala partijiet ta' xi haġa waħda.

Xi drabi l-poeta lanqas ma jibza' jikkritika kif jemmen li għandu jagħmel, u dan iżid ikabbar is-siwi oġġettiv ta' dan il-volum.

Friggieri daħħal ukoll taqsima fuq il-poeti moderni. Id-diffikultà hija li dawn il-kitbiet dehru malajr wisq. Niftakar li fid-dissertazzjoni tiegħi għall-B.A. jien ktibt: Il-grad ta' valur aktarx li jinbnew skond ix-xogħlijiet tal-ġenerazzjoni ta' qabel. Friggieri nnifsu jammetti li m'hix haġa ħafifa li wiehed jagħti apprezzament tal-poezija li xxandret ftit żmien ilu (p. 169). Għalhekk hu jipprova jsib soluzzjoni għall-kwistjoni billi jikteb studji qosra dwar għadd ta' poeti. Jien ma naqbilx ma' kull haġa li jgħid dwar dawn il-poeti, iżda hi ideja tajba li l-awtur daħħal ukoll din it-taqsima. Il-ġenerazzjoni l-ġdida tat sehem tajjeb li!

Malta bhal issa.

Naħseb li kien ikun ahjar kieku l-pagna tal-Werrej tqiegħdet fil-bidu. Hemm ukoll xi ftit żbalji ta' l-istampa li setgħu thallew barra. Id-disinn tal-qoxra jagħmel unur lil Mario Azzopardi, li illum tana għadd ta' disinji sbieħ fil-kotba. L-element Malti, li Friggieri jemmen fih b'ruħu u b'għismu, jinħass sewwa fid-disinn.

Oliver Friggieri, li jiddedika l-ktieb **"LIL KULL MIN JEMMEN F'RIVOLUZZJONI KULTURALI BIEK MALTA SSIR MALTJA"** kiteb u qal kemm-il darba li l-letteratura Maltija għandha tingħata l-post li jixirqilha. Dan il-volum tiegħu stess iwettaq tajjeb hafna dan kollu bi studji kritiċi ta' livell għoli.

**"FOSAR BRIFFA — POEZIJI"**, III Ediz., Veritas Pres 1971, pp 133.

Illum li qegħdin jiġu sperimentati forom godda ta' poezija, u bil-mewġa qawwija li hawn ta' poezija moderna fl-istil, fir-ritmu u fil-medda tal-ħsieb, meta l-"poeti" qegħdin jinbtu saħansitra fuq l-iebes taż-żonqor, li toħroġ ktieb ta' poezija tradizzjonali huwa sogru kbir. Madankollu, mingħajr ma nidhol fil-merti jew fin-nuqqasijiet tal-poezija moderna, il-fatt waħdu li l-poeziji ta' Briffa reġġu deħru din is-sena fit-tielet edizzjoni tagħhom, kemm għal dan il-poeta kbir kemm għall-poezija tradizzjonali diġà jfisser hafna. Is-sabih jibqa' dejjem sabih, u għax Briffa huwa l-poeta tas-sabih per eccellenza, u għax il-bniedem irid jew ma jridx sakemm jixxjeh u jmut dejjem jibqa' jiġri wara s-sbuhija, dan il-ktieb se jkollu laqgħa oħra kbira bħat-tnejn l-oħra ta' qablu.

Fil-poeziji ta' din il-ġabra għandna hjiel **awtobijografiku** bħal fi "Lil F.S. Carusna", "Lil Ommi (Omm int le taf)", u "Lil Ommi". **Id-diżilluzjoni** narawha fil-poeziji kollha mill-bidu sa dawk miktubin fl-1952 meta warrabha kwazi għal kollox, u narawha speċjalment fil-poezija "Deżolazzjoni". Għal Briffa, **ir-realta' tal-hajja kienet** bħal fanal li mexxieh fid-dlam tal-hajja mwieġħra, kif jixhdu l-poeziji "Il-Bluha taż-Żghorija", "Tfajla toħlomx", "Għajjiena le xebghana" u oħrajn. Bħall-kotra tal-poeti Maltin, Briffa kien ukoll patrijott kbir li habb u għażż dak kollu li hu Malti, Għaldaqstant ma nonqsux li nsibu wkoll il-**patrijottizmu** fil-versi tiegħu, speċjalment fil-poezija tassew ispirata "Jum ir-Rebħ". Fl-ahharnett Briffa kien ukoll reliġjuż, u għalkemm mhumiex hafna l-poeziji reliġjużi tiegħu, u bihom mhux se jħabbat-ha ma' dawk ta' Dun Karm, Cuschieri u oħrajn, madankollu fil-poeziji tiegħu għandna xhieda ta' reliġjożità mibnija fuq il-konvinzjoni tat-Twemmin u mhux imherrija u mbewqa, bħal fi "Wieħed Biss", "L-Għanja ta' l-Imnikket" u "L-Għid tal-maħfra".

Fdan il-ktieb għandna l-istess poeziji taż-żewġ edizzjonijiet l-oħra, jiġifieri dawk miktubin bejn l-1925 u l-1960, **"uhud fi żmien ta' dwejjaq kbar, u oħrajn f'ta' ferħ"** (Lill-Qarrejja). Forsi hawn min iġhid li f'medda ta' 35 sena

huma ftit, iżda huma biżżejjed biex fi Briffa naraw kif dejjem rajna ispirazzjoni delikata, sincerità ta' hsieb, u muzikalità li thennik. Fuq kollox hija l-lirika li sserrep minn vers għal iehor, minn poezija għal oħra, u Briffa bħala poeta liriku joqgħod f'n'ocċa għalih fil-maqdes tal-poezija maltija.

L-aħħar poezija f'dan il-ktieb hija dik bid-data ta' l-14 ta' Lulu 1960, u kif inhu xieraq hija ddedikata lil Patri Val. V. Barbara O.P. li tant kien stinka biex l-ewwel edizzjoni setgħet tara d-dawl tax-xemx. Iżda jiena stennejt b'herqa kbira li s-Sra. Louissette, il-mahbuba armla tal-poeta, jekk mhux fitieni, għallinqas f'din l-edizzjoni kienet se tagħmel xi żjidiet oħrajn. Is-Sra. Briffa għad għandha bosta bçejeċ ta' karti u notamenti ta' żewġha li fihom għadd gmielu ta' poeziji oħrajn. Jista' jkun li halliethom barra apposta għax dehrilha li ma kinux mirqumin biżżejjed. Iżda b'daqshekk ma jidhirlix li kienet għal kollox iggustifikata, għax billi Briffa kien kitibhom fi żmien meta kien jaf li l-marda li kellu kienet waslet biex tiftaħu beaħ il-bibien ta' l-eternità, kien poeziji li juru qalb muġuġha u għajjiena, versi kif harġu mitluqa u merhija mill-pinna għal fuq il-karta. Fosthom insemmi "Wara l-Mewt", "Din id-Dinja", "Vjolin Marid", u l-aħħar waħda li kiteb fuq borża tal-karti "Il-Bal-latella tal-Fontana" (i-xi-62). Barra minn hekk, il-poezija "Ix-Xiġa Niezla," (ii-ii-57) kellha tidhol ma' l-oħrajn fl-ewwel edizzjoni, iżda Briffa nnifsu kien stqarr li kien insieħa. Frattant harġu żewġ edizzjonijiet oħra, u reggħet thalliet b'orra ma nafx għaliex.

Il-ktieb għandu qoxra attraenti b'disinn helu u modern minn Mario Azzopardi, u stampat b'tipi ċari u sbieħ fil-Veritas Press Haż-Żabbar. Nuqqas ckejken li nara huwa fil-legatura tal-ktieb li ma tippermettilux jibqa' miftuħ waħdu fuq il-mejda bla ma żzomm sew taħt il-qigħan ta' idejġ iż-żewġ paġni, inkella jingħalaq waħdu.

P.O.P.

**"Madwar il-Milied"** ta' Pawlu Cachia — Vexillina Printing Press, Rabat. 1970. Paġ. 32.

Dan hu t-tieni ktieb tal-Milied li hareġ is-Sur Pawl Cachia, żaġhżuġħ mimli hrara u heġġa għall-kitba bil-Malti. F'dan il-ktieb jinħassu dik il-hena u dak isliem li wieħed igarrab fi żmien il-Milied, żmien ta' mħabba u ta' ġibda ta' wieħed lejn l-iehor.

Il-ktieb hu mżewwaq bi proża, u poezija kollha mill-pinna tal-awtur u kollha minsuġin dwar is-sentimenti ta' hniena u mogħdrija u tjeba li jitnisslu mill-ġrajja tat-Twelid tal-Iben t'Alla, ġrajja li kif kiteb l-awtur fid-dahla tal-ktieb, "għandha messaġġ li twassal il-ferħ li ġab mieġħu Ġesù."

Il-ktieb jiftaħ b'novella tal-Milied, fejn il-qarrej jaġħraf li l-ġabra fid-dar u l-imħabba huma għezieħ aġtar mill-aqwa rigali. Naqraw ukoll dwar l-awtur Inġliż Charles Dickens li hu meqjus bħala l-kittieb li l-aktar xerred il-ġibda lejn il-Milied fost il-poplu Inġliż. Barra dan, il-ktieb fih ukoll poeziji dwar drawwiet helwin l-aktar tat-tfal taġħna, fil-jiem tal-Milied, u l-aħħar insibu

hafna taghrif siewi dwar il-Milied u hwejjeġ ohra li ghandhom x'jaqsmu mieghu.

Il-ktieb jinqara bil-gost u bil-heffa, u jiswa biex il-qarrej fil-ghaxija ta' lejlet il-Milied, qabel ma jsir il-hin ghall-Quddiesa ta' Nofs il-Lejl, ighaddi siegħa qari tajjeb u interessanti. Kif ghamilt jien!

G.

**"Mis-Sigra Ta' Hajti"** ta' A. Cremona Malta University Press — 1970.  
Pag VII, 127

Din hi gabra ta' poeziji li kiteb Ninu Cremona matul il-milja ta' hajja twila mgħoddija f'hidma ta' studju, kitba, ghaqal u dmirijiet.

Din il-gabra tinfirex f'medda twila ta' snin, mill-1912 sal-1968, imma l-awtur qassamha f'żewġ sensiliet ta' poeziji li semmiehom "Weraq tar-Rebbiegha" u "Weraq tal-Harifa", dan biex juri l-aċċent li jinhass fil-qari taż-żewġ taqsimiet.

Fl-ewwel taqsima nsibu brillanti, ferh, tqanqil ta' qalb u xenqiet ir-ruh, kollha mhawrin b'sentimenti harkiena bhal dawn il-versi li ġejjin:

"Stennejtek darba meta kulhadd rieqed

kien gewwa darek: xita niezla qlieli.

Bil-mohbi dhalt, Oh kemm hi harxa tr'qet

l-Imhabba li trid tghin fil-wahx ta' ljieli". (pag. 24)

Is-sejha taż-żgħożija hi mfissra tajjeb ukoll f'dawn il-versi:-

Inqabbel kont u nixhet għal xortihom

fil-gholi l-vrejjes tieghi f'waqt ewlieni (pag. 42)

Fit-tieni taqsima nintebhu bix-xejra tal-hsieb li tnissel f'mohħ il-poeta wara li qaleb il-hamsin. Difatti l-ewwel poezija f'din it-taqsima hi dwar **"IX-Xwejjah Tar-Rahal"** li jgib quddiem ghajnejh it-titjir ta' żghuzitu u jagħmel kontrast mal-qagħda ta' xjuhitu:

"Issa qieghed hemm u sieket għal għarrieda

Fl-ghabex taht sigra minn kull werqa mnażżgħa".

Imbagħad fil-poezija l-ohra **"Holma"**, il-poeta jagħmel riflæssjoni dwar l-imghoddi tieghu nnifsu u jikteb:

"Nohlom: quddiem ghajnejja

Nara tbajjad iż-żah'r

Tas-sigra tieghu;

U nisthajjilha għaddejja

Minn fuqi l-istaġun

Taž-żmien li tar...."

Il-poeta għadda hajja mxieghla u mqanqla; hu ġarrab bosta grajjiet li hallew it-tifikiriet tagħhom f'mohħu. Insemmu biss iż-żewġ Gwerer Kbar li ġraw fi żmienu u li hallew l-effett tagħhom fuq il-fantasiya tieghu tant hu hekk li

hu kiteb fost l-oħrajn, il-poeżija **"Ta' L-Imwiet"** li tfakkar il-ghaks ta' l-Ewwel Gwerra Kbira u **"Għassa Tal-Għadu"** li hi Patetika tal-herba u l-qirda tat-Tieni Gwerra Kbira.

Imma matul il-ġabra kollha tinhass ħarira ta' tjeba nisranija u tama fil-ħniena t'Alla bħal fil-poeżiji **"Lil Ċesù"** u **"Lil Ommna Marija Mhabbra Omm Alla"**.

Fid-dahla tal-ktieb, l-awtur ifisser il-ħsieb tiegħu li jagħti 'lill-poeżija Maltija ta' libsa ġdida'; dan il-ħsieb sehħlu għax f'bosta mill-poeżijiet tiegħu hu ħareġ mir-radda tradizzjonali tal-lirika Maltija u bl-idejiet tal-fantasija tiegħu mhux biss ġieb taqliba fir-ritmu, iżda wkoll fix-xejra u fis-sura tal-poeżija tagħna u fuq kolloxx hu għamel hekk bla ma stagħdar f'dawk il-ħafna materjaliżmi, sofizmi u taħbil-il-moħħ li naqraw f'xi poeżiji, hekk imsejha moderni

### G.

**"WERAQ U WARD"** Minn Patri Mattew Sultana. Veritas Press — 1970.

Paġ 144

Din hi ġabra ta' poeżiji miktubin bi stil u b'ispirazzjoni tradizzjonali. Il-poeta jidher li fassal l-poeżiji tiegħu fuq ix-xejra tal-poeti klassiċi Maltin. Difatti ħafna mill-poeżiji f'din il-ġabra jfakkru lill-qarrej f'xogħlijiet ta' Dun Karm, Patri Cuschieri, G.A. Vassallo u Ġuże Muscat Azzopardi, e.g. "Lir-Rebbiegha", "Reġa' Mejju" jagħtu lemha lill-poeżija "Il-Għanja ta' Mejjju" ta' Dun Karm. "Lill-Farfett" tfakkar lill-poeżija "Il-Farfett" ta' Ġuże Muscat Azzopardi; "Lil Malta" u "La Valette" jixbhu lill-poeżiji ta' l-istess isem miktubin minn G.A. Vassallo. Il-poeżija "Lill-Vergni Marija Mtellgha s-Sema" ġġibilna quddiem għajnejna l-versi ta' Patri Cuschieri fuq il-Madonna.

Imma barra x-xebh ma' poeżiji ta' poeti oħra, il-versi ta' Patri Sultana fihom dik ix-xi haġa li hi ħolqien tal-fantasija tiegħu; u hemm dik il-lehma li tagħzlu għalih u ttiħ sura li hi tiegħu nnifsu.

Il-poeżiji f'dan il-ktieb fihom armonija u ma ħumiex neqsin mill-profondità tal-ħsieb, u kollha flimkien huma midmumin b'ħarira ta' intelletwaliżmu li jixheb għerf tal-moħħ u taġħrif tal-ħajja. Dawn il-poeżiji jidher li huma maħsubin biex ipaxxu l-moħħ u fl-istess hin ihennu l-qalb. Din hi wkoll il-fehma tal-awtur kif fissirha fil-bidu tal-ktieb fejn kiteb li l-poeta "jikteb biex ipaxxi 'l kulhadd lil dawk li jifhmu u lil dawk li ma jifhmux fil-poeżiji, u għalhekk jekk kemm-il darba nitbiegħdu żżejjed mill-eżiżtenzjalità poetika tradizzjonali bosta mill-qarejja ma jkunux jistgħu jagħzlu sewwa bejn proża u poeżija."

Nahsbu li hawn hafna li jaqblu ma' din il-fehma li l-awtur mhux biss fissirha tajjeb; iżda wettqha bid-dieher.

Il-ktieb hu stampat tajjeb u fih ghamla sabiha; jinqara bla taħbit u jist-hoqqlu jidhol fil-librerija ta' kull min ihobb il-Malti.

## G.

**"IS-SEBH" — poema ta' Gorġ Mercieca (Empire Press, pp. 20 1971).**

Bil-bixra li hadet il-poezija Maltija f'dawn l-aħħar għaxar snin (l-iżjed bil-hjiel li hadna mill-gabra miżjuda tal-"Muza Maltija" ta' l-1964), l-istil neo-klassiku li kien il-bidu serju tal-versi Maltin beda jonqos gmielu. Baqgħu jidhru poeti ta' l-imghoddi li xandru poeziji godda bl-istil li saru magħrufin għalih. Nghidu ahna, mill-ġenerazzjoni ta' qabilna, Anton Buttigieg baqa' jip-produċi fuq il-lehma u t-teknika wiesgħa tiegħu, waqt li Karmenu Vassallo reġa' ta xhieda ohra tat-twemmin tiegħu fil-poeziji milqugħa tat-tradizzjoni bi "Tnemnim" (1970). "Qasba mar-rih" (1967) u "Fl-Arena" (1970) ta' Buttigieg inqadew b'forom qodma u magħrufa biex fissru hsibijiet li huma marbutin mill-qrib mar-ruh ta' llum.

Fost il-poeti żgħażaġh, anki fost l-iżjed magħrufa li qabzu t-tletin sena, ma għ-dhiex tinhass wisq l-influenza tematika, stilistika u teknika tal-poeti ta' qabilna, l-iżjed ta' Cuschieri, Muscat Azzopardi, Dun Karm, Briffa u Vassallo. Iż-żgħażaġh intebhu malajr, f'temp ta' f'tit snin, li l-poezija tagħna kienet se tinqabad lura fil-m'xja mgħ-ġgħla tal-hsieb modern. U l-versi li holqu, għalkemm għadhom għaddejnin mill-għarbiel tan-nar ta' bosta li forsi f'tit jafu x'inhu l-aħjar li jsir biex il-Malti jikber, illum qegħdin jintlaqgħu tajjeb u qegħdin jitqiesu bħala punt ta' progress meħtieġ.

Gorġ Mercieca, wiehed mill-poeti l-godda ta' Għawdex, huwa wiehed minn dawk li donnhom iridu jzommu l-bilanċ mal-bidliet li qegħdin isehħu. M'hemm ebda hjiel fil-poezija tiegħu li għad ighaddi biex jilbes il-lisba tal-muza ta' llum, la fil-hsieb u lanqas fil-forma barranija. Għadu jemmen fis-sintesi tal-materja u l-forma: għaqda wahda sostanzjali li timxi pass pass f'kull ċaqliqa. L-għajn klassika li xorob minnha żgur fl-edukazzjoni tiegħu hi l-għajn li qiegħda gġieghlu jikteb il-versi klassiċi li reġa' ppreżenta fil-poema li għadu kemm xandar "Is-Sebh".

Għadni kemm għażilt bejn ġdid u qadim fil-qasam poetiku. M'hix għażla ċara, bħal bejn l-abjad u l-iswed. It-tnejn huma biċċa wahda ta' xejra differenti. U għalhekk nemmen li llum il-poeta li jrid jibqa' jxandar is-sbuhija u l-

armonija ta' l-istat idejali jista' jibqa' jagħmel dan, imqar fil-kotba mhabbla tad-dinja ta' llum, bis-saħħa ta' kompromess li jbidel biss il-materjal u jinqed b'forom li kienu u jibqgħu sbieħ.

Nahseb li dan hu li għamlu uhud (forsi ffit) mill-poeti ewlenin tad-dinja ta' llum. Baqgħu jinqdew bil-libsa l-q'dima biex fissru ruh ġdida. Gorg Mercieca ma mexiex fit-triq tagħhom. Kemm il-libsa u kemm ir-ruh tat-tigrib poetiku tiegħu huma wlied it-tradizzjoni klassika b'influenza li tinhass għielha tat-tradizzjoni neo-klassika Maltija.

L-ewwelnett, il-hsieb ta' "Is-Sebh", poema ta' xejra spiritwali, huwa pozzittiv u xi drabi jfakkrek fid-didatticizmu tal-letteratura illuminista. It-twemmin qawwi tiegħu fl-ispirtu xi drabi jgiegħlu juri wisq il-fehmiet tiegħu u x-xewqa li jara dawn il-fehmiet imhaddma minn haddiehor. Poeta serju ma jstax jagħmel hekk, għaliex m'għandux il-jedd. U m'għandux il-jedd sewwa sew għaliex m'huwiex predikatur jew politiku li jrid ixerred duttrina.

It-tifsila tal-poema ta' Gorg Mercieca tfakkar fil-kuncett dantesk tal-hasla spiritwali wara it-tigrib. U forsi fl-egħluq tat-twemmin tiegħu jinsab ukoll in-nuqqas ewlieni tal-poeta li seta' kien usa' fi hsiebu biex ihaddan hsibijiet u grajjiet li huma eqreb għall-bniedem ta' llum. Huwa minnu li l-poeta l-ġdid għandu l-jedd li jnebbah lilu nnifsu mill-verità religjuża, iżda huwa minnu wkoll li l-ewwel dmir tiegħu hu li jkun persunali, għallinqas fil-mod kif iħares lejn xi haġa li tidher l-istess f'għajnejn bosta.

F'dik li hi teknika ta' kelma Maltija, idjoma, vokabularju, vers ende-kasillabu, Gorg Mercieca huwa tajjeb hafna u mhix haġa hafifa li ssiblu nuqqasijiet. Kull vers hu mirqum b'sengħa li tfakkrek sewwa li l-poeta trabba fl-iskola ta' Dun Karm. L-influenza ta' Dun Karm (wiehed mill-persunaggi li jidhru fil-poema) tinhass mhux biss fit-tema iżda wkoll fit-thaddim għaqli ta' l-ende-kasillabu, vers li jibqa' sabih u ġdid f'idejn esperti.

Mill-bqija, il-poema fih l-għaqda li jehtieg u, minkejja l-limitazzjoni li jkollu jizviluppa ruhu fiha minhabba l-hsieb ewlieni, hu xogħol li, kieku nkiteb fi żmien Dun Karm u shabu forsi hu magħruf u milqugh iżjed. Minkejja li nkiteb illum, żmien il-poezija cerebrali u sugġestiva, "Is-sebh" għandha s-siwi tagħha wkoll u Gorg Mercieca jista' jħares 'il quddiem biex, bl-istess għodda qadima li jhobb, johloq xogħlijiet ġodda li jolqtu d-dinja ta' issa, il-mument mahrub tal-hajja tal-poeta.